

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ tṛtīyaskandhē pañcamō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē pañcamō'dhyāyaḥ ॥

śrīśuka uvāca
dvāri dyunadyā ṛṣabhaḥ kurūṇām
maitrēyamāsīnamagādhabōdham ।
kṣattōpasṛtyācyutabhāvaśuddhaḥ
papraccha sauśīlyaguṇābhitrptaḥ ॥ 1 ॥

vidura uvāca
sukhāya karmāṇi karōti lōkō
na taiḥ sukhaṃ vānyadupāramaṃ vā ।
vindēta bhūyastata ēva duḥkhaṃ
yadatra yuktaṃ bhagavān vadēnnaḥ ॥ 2 ॥

janasya kṛṣṇādvimukhasya daivā -
dadharmaśīlasya suduḥkhitasya ।
anugrahāyēha caranti nūnaṃ
bhūtāni bhavyāni janārdanasya ॥ 3 ॥

tatsādhuvaryādiśa vartma śaṃ naḥ
saṃrādhito bhagavān yēna puṃsām ।
hṛdi sthitō yacchatī bhaktipūtē
jñānaṃ sa tattvādhigamaṃ purāṇam ॥ 4 ॥

karōti karmāṇi kṛtāvatārō

yānyātmatantrō bhagavāṁstryadhīśaḥ |
yathā sasarjāgra idaṁ nirīhaḥ
saṁsthāpya vṛttiṁ jagatō vidhattē || 5 ||

yathā punaḥ svē kha idaṁ nivēśya
śētē guhāyāṁ sa nivṛttavṛttiḥ |
yōgēśvarādhīśvara ēka ēta -
danupraviṣṭō bahudhā yathā'sīt || 6 ||

krīḍan vidhattē dvijagōsurāṇāṁ
kṣēmāya karmāṇyavatārabhēdaiḥ |
manō na tṛpyatyapi śṛṇvatām naḥ
suślōkamaulēścaritāmṛtāni || 7 ||

yaistattvabhēdairadhilōkanāthō
lōkānalōkān sahalōkapālān |
acīklṛpadyatra hi sarvasattva -
nikāyabhēdō'dhikṛtaḥ pratītaḥ || 8 ||

yēna prajānāmuta ātmakarma -
rūpābhidhānāṁ ca bhidāṁ vyadhata |
nārāyaṇō viśvasṛḍātmayōni -
rētacca nō varṇaya vipravarya || 9 ||

parāvarēṣāṁ bhagavan vratāni
śrutāni mē vyāsamukhādabhīkṣṇam |
atrpnuma kṣullasukhāvahānāṁ
tēṣāmṛtē kṛṣṇakathāmṛtaughāt || 10 ||

kasṭṛpnuyāttīrthapadō'bhidhānā -
 tsatrēṣu vaḥ sūribhirīḍyamānāt |
 yaḥ karṇanāḍīm puruṣasya yātō
 bhavapradām gēharatiṃ chinatti || 11 ||

munirvivakṣurbhagavadguṇānām
 sakhāpi tē bhāratamāha kṛṣṇaḥ |
 yasminnṛṇām grāmyasukhānuvādai -
 rmatirgrhītā nu harēḥ kathāyām || 12 ||

sā śraddadhānasya vivardhamānā
 viraktimanyatra karōti puṃsaḥ |
 harēḥ padānusmṛtinirvṛtasya
 samastaduḥkhātyayamāśu dhattē || 13 ||

tāñchōcyaśōcyānavidō'nuśōcē
 harēḥ kathāyām vimukhānaghēna |
 kṣiṇōti dēvō'nimiṣastu yēṣā -
 māyurvṛthāvādagatismṛtīnām || 14 ||

tadasya kauṣārava śarma dātu -
 rharēḥ kathāmēva kathāsu sāram |
 uddhṛtya puṣpēbhya ivārtabandhō
 śivāya naḥ kīrtaya tīrthakīrtēḥ || 15 ||

sa viśvajanmasthitisaṃyamārthē
 kṛtāvatāraḥ pragṛhītaśaktiḥ |
 cakāra karmāṇyatipūruṣāṇi
 yānīśvaraḥ kīrtaya tāni mahyam || 16 ||

śrīśuka uvāca

sa ēvaṃ bhagavān prṣṭaḥ kṣattrā kauṣāravirmuniḥ |
puṃsāṃ niḥśrēyasārthēna tamāha bahumānayan || 17 ||

maitrēya uvāca

sādhū prṣṭaṃ tvayā sādho lōkān sādhanugrḥṇatā |
kīrtiṃ vitanvatā lōkē ātmanō'dhōkṣajātmanaḥ || 18 ||

naitaccitraṃ tvayi kṣattarbādarāyaṇavīryajē |
grḥītō'nanyabhāvēna yattvayā harirīśvaraḥ || 19 ||

māṇḍavyaśāpādbhagavān prajāsaṃyamanō yamaḥ |
bhrātuh kṣētrē bhujiṣyāyāṃ jātāḥ satyavatīsutāt || 20 ||

bhavān bhagavatō nityaṃ sammataḥ sānugasya ca |
yasya jñānōpadēśāya mā'dīśadbhagavān vrajan || 21 ||

atha tē bhagavallīlā yōgamāyōpabrṃhitāḥ |
viśvasthityudbhavāntārthā varṇayāmyanupūrvaśaḥ || 22 ||

bhagavānēka āsēdamagra ātmā'tmanāṃ vibhuḥ |
ātmēcchānugatāvātmā nānāmatyupalakṣaṇaḥ || 23 ||

sa vā ēṣa tadā draṣṭā nāpaśyad dṛśyamēkarāt |
mēnē'santamivātmānaṃ suptaśaktirasuptadr̥k || 24 ||

sā vā ētasya sandraṣṭuh śaktiḥ sadasadātmikā |
māyā nāma mahābhāga yayēdaṃ nirmamē vibhuḥ || 25 ||

kālavṛttyā tu māyāyāṃ guṇamayyāmadhōkṣajaḥ |
puruṣēṇātmabhūtēna vīryamādhatta vīryavān || 26 ||

tatō'bhavanmahattattvamavyaktātkālacōditāt |
vijñānātmā'tmadēhasthaṃ viśvaṃ vyañjaṃstamōnudaḥ || 27 ||

sō'pyaṃśaguṇakālātmā bhagavaddṛṣṭigōcaraḥ |
ātmānaṃ vyakarōdātmā viśvasyāsyā sisṛkṣayā || 28 ||

mahattattvādvikurvāṇādahantattvaṃ vyajāyata |
kāryakāraṇakaratrātmā bhūtēndriyamanōmayāḥ || 29 ||

vaikārikastaijasaśca tāmasaścētyahaṃ tridhā |
ahantattvādvikurvāṇānmanō vaikārikādabhūt |
vaikārikāśca yē dēvā arthābhivyañjanaṃ yataḥ || 30 ||

taijasānīndriyāṇyēva jñānakarmamayāni ca |
tāmasō bhūtasūkṣmādiryataḥ khaṃ liṅgamātmanaḥ || 31 ||

kālamāyāṃśayōgēna bhagavadvīkṣitaṃ nabhaḥ |
nabhasō'nusṛtaṃ sparśaṃ vikurvannirmamē'nilam || 32 ||

anilō'pi vikurvāṇō nabhasōrubalānvitaḥ |
sasarja rūpatanmātraṃ jyōtirlōkasya lōcanam || 33 ||

anilēnānvitaṃ jyōtirvikurvātparavīkṣitam |
ādhattāmbhō rasamayaṃ kālamāyāṃśayōgataḥ || 34 ||

jyōtiṣāmbhō'nusaṃsrṣṭaṃ vikurvadbrahmavīkṣitam |
mahīṃ gandhaguṇāmādhātkālamāyāṃśayōgataḥ || 35 ||

bhūtānāṃ nabha ādīnāṃ yadyadbhavyāvarāvaram |
tēṣāṃ parānusaṃsargādyathā saṅkhyāṃ guṇān viduḥ || 36 ||

ētē dēvāḥ kalā viṣṇōḥ kālamāyāṃśalinginaḥ |
nānātvātsvakriyānīśāḥ prōcuḥ prāñjalayō vibhum || 37 ||

dēvā ūcuḥ
namāma tē dēvapadāravindaṃ
prapannatāpōpaśamātapatram |
yanmūlakētā yatayō'ñjasōru -
saṃsāraduḥkhaṃ bahirutkṣipanti || 38 ||

dhātaryadasmin bhava īśa jīvā -
stāpatrayēṇōpahatā na śarma |
ātman labhantē bhagavaṃstavāṅghri -
cchāyāṃ savidyāmata āśrayēma || 39 ||

mārganti yattē mukhapadmanīḍai -
śchandaḥsuparṇairṛṣayō viviktē |
yasyāghamarṣōdasaridvarāyāḥ
padaṃ padaṃ tīrthapadaḥ prapannāḥ || 40 ||

yacchraddhayā śrutavatyā ca bhaktyā
saṃmṛjyamānē hṛdayē'vadhāya |
jñānēna vairāgyabalēna dhīrā
vrajēma tattē'ṅghrisarōjapīṭham || 41 ||

viśvasya janmasthitisamyamārthē
kṛtāvatārasya padāmbujaṃ tē |
vrajēma sarvē śaraṇaṃ yadīśa
smṛtaṃ prayacchatyabhayaṃ svapuṃsām || 42 ||

yatsānubandhē'sati dēhagēhē
 mamāhamityūḍhadurāgrahāṇām |
 puṁsām sudūraṁ vasatō'pi puryām
 bhajēma tattē bhagavan padābjam || 43 ||

tān vai hyasadvṛttibhirakṣibhiryē
 parāhṛtāntarmanasaḥ parēśa |
 athō na paśyantyurugāya nūnaṁ
 yē tē padanyāsavilāsalakṣyāḥ || 44 ||

pānēna tē dēva kathāsudhāyāḥ
 pravṛddhabhaktyā viśadāśayā yē |
 vairāgyasāraṁ pratilabhya bōdham
 yathāñjasānvīyurakuṇṭhadhiṣṇyam || 45 ||

tathāparē cātmasamādhiyōga -
 balēna jītvā prakṛtiṁ baliṣṭhām |
 tvāmēva dhīrāḥ puruṣaṁ viśanti
 tēṣāṁ śramaḥ syānna tu sēvayā tē || 46 ||

tattē vayaṁ lōkasiṣṛkṣayādya
 tvayānusṛṣṭāstribhirātmabhiḥ sma |
 sarvē viyuktāḥ svavihāratāntraṁ
 na śaknumastatpratihartavē tē || 47 ||

yāvadbaliṁ tē'ja harāma kālē
 yathā vayaṁ cānnamadāma yatra |
 yathōbhayēṣāṁ ta imē hi lōkā
 baliṁ harantō'nnamadantyanūhāḥ || 48 ||

tvam naḥ surāṇāmasi sānvayānām
kūṭastha ādyaḥ puruṣaḥ purāṇaḥ |
tvam dēva śaktyām guṇakarmayōnau
rētastvajāyām kavimādadhē'jaḥ || 49 ||

tatō vyaṃ satpramukhā yadarthē
babhūvimātman karavāma kiṃ tē |
tvam naḥ svacakṣuḥ paridēhi śaktyā
dēva kriyārthē yadanugrahāṇām || 50 ||

|| iti śrīmadbhāgavatē mahāpurāṇē pāramahaṃsyām saṃhitāyām
ṭṛtīyaskandhē vidurōddhavasamvādē pañcamō'dhyāyaḥ ||